

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīgurupavanapurādhīsāya śrīkṛṣṇāya parabrahmaṇē namaḥ

śrī mēlpattūr nārāyaṇabhaṭṭatirēḥ kṛtiṣu
**॥ śrīmannārāyaṇīyē aṣṭanavatitamam
daśakam ॥**

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrīmannārāyaṇīyē aṣṭanavatitamam daśakam ॥

niṣkalabrahmōpāsanā

yasminnētadvibhātaṃ yata idamabhava -

dyēna cēdaṃ ya ēta -

dyō'smāduttīrṇarūpaḥ khalu sakalamidaṃ

bhāsitaṃ yasya bhāsā |

yō vācāṃ dūradūrē punarapi manasāṃ

yasya dēvā munīndrāḥ

nō vidyustattvarūpaṃ kimu punaraparē

kṛṣṇa tasmai namastē ॥ 98.1 ॥

janmāthō karma nāma sphuṭamiha guṇadō -

ṣādikaṃ vā na yasmin

lōkānāmūtayē yaḥ svayamanubhajatē

tāni māyānusārī |

bibhracchaktīrarūpō'pi ca bahutararū -

pō'vabhātyadbhutātmā

tasmai kaivalyadhāmnē pararasaparipū -

rṇāya viṣṇō namastē ॥ 98.2 ॥

nō tiryāñcaṃ na martyaṃ na ca suramasuraṃ

na striyaṃ nō pumāṃsaṃ

na dravyaṃ karma jātiṃ guṇamapi sadasa -

dvāpi tē rūpamāhuḥ |
śiṣṭam yat syānniṣēdhē sati nigamaśatai -
rlakṣaṇāvṛttitastat
kṛcchrēṇāvēdyamānaṃ paramasukhamayaṃ
bhāti tasmai namastē || 98.3 ||

māyāyāṃ bimbitastvaṃ sṛjasi mahadaha -
ṅkāratanmātrabhēdai -
rbhūtagrāmēndriyādyairapi sakalajaga -
tsvapnasaṅkalpakalpam |
bhūyaḥ saṃhṛtya sarvaṃ kamaṭha iva padā -
nyātmanā kālaśaktyā
gambhīrē jāyamānē tamasi vitimirō
bhāsi tasmai namastē || 98.4 ||

śabdabrahmēti karmētyaṇuriti bhagavan
kāla ityālapanti
tvāmēkaṃ viśvahētuṃ sakalamayatayā
sarvathā kalpyamānam |
vēdāntairyattu gītaṃ puruṣaparacidā -
tmābhidhaṃ tatttu tattvaṃ
prēkṣāmātrēṇa mūlaprakṛtivilkṛtikṛt
kṛṣṇa tasmai namastē || 98.5 ||

sattvēnāsattayā vā na ca khalu sadasa -
ttvēna nirvācyarūpā
dhattē yāsāvavidyā guṇaphaṇimativa -
dviśvadṛṣyāvabhāsam |

vidyātvam saiva yātā śrutivacanalavai -
ryatkṛpāsyandalābhē
saṃsārāraṇyasadyastruṭanaparaśūtā -
mēti tasmai namastē || 98.6 ||

bhūṣāsu svarṇavadvā jagati ghaṭaśarā -
vādikē mṛttikāva -
ttattvē sañcintyamānē sphurati tadadhunā -
pyadvitīyam vapustē |
svapnadraṣṭuḥ prabōdhē timiralayavidhau
jīrṇarajjōśca yadva -
dvidyālābhē tathaiva sphuṭamapi vikaśē
kṛṣṇa tasmai namastē || 98.7 ||

yadbhītyōdēti sūryō dahati ca dahanō
vāti vāyustathānyē
yadbhītāḥ padmajādyāḥ punarucitabalī -
nāharantē'nukālam |
yēnaivārōpitāḥ prāñnijapadamapi tē
cyāvitāraśca paścā -
ttasmai viśvam niyantrē vayamapi bhavatē
kṛṣṇa kurmaḥ praṇāmam || 98.8 ||

trailōkyam bhāvayantam triguṇamayamidam
tryakṣarasyaikavācyam
trīśānāmaikyarūpam tribhirapi nigamai -
rgīyamānasvarūpam |
tisrōvasthā vidantam triyugajanijūṣam

trikramākrāntaviśvaṃ
traikālyē bhēdahīnaṃ tribhirahamaṇiśaṃ
yōgabhēdairbhajē tvām || 98.9 ||

satyaṃ śuddhaṃ vibuddhaṃ jayati tava vapu -
rnityamuktaṃ nirīhaṃ
nirdvandvaṃ nirvikāraṃ nikhilaguṇagaṇa -
vyañjanādhārabhūtaṃ |
nirmūlaṃ nirmalaṃ tanniravadhimahimō -
llāsi nirlīnamanta -
rnissaṅgānāṃ munīnāṃ nirupamaparamā -
nandasāndraprakāśam || 98.10 ||

durvāraṃ dvādaśāraṃ triśataparimila -
tṣaṣṭiparvābhivītaṃ
sambhrāmyat krūravēgaṃ kṣaṇamanu jagadā -
cchidya sandhāvamānam |
cakraṃ tē kālarūpaṃ vyathayatu na tu māṃ
tvatpadaikāvalambaṃ
viṣṇō kāruṇyasindhō pavanapurapatē
pāhi sarvāmayaughāt || 98.11 ||

|| iti śrīmannārāyaṇīyē aṣṭanavatitamam daśakam samāptam ||